

Uşaqların qayğıkeşi



Hər bir xalqın, hər bir dövlətin sabahı bu gün böyüyən uşaqların təmsalında formalaşır. Təkcə bir ailənin seç-cək varisi olan uşaqların sağlam, savadlı, vətənpərvər böyümələri ölkənin inkişafı üçün ən mühüm amillərdəndir. Uşaqlara göstərilən diqqət və qayğı əslində dövlətin gələcəyinə qoyulan ən böyük sərmayədir. Çünki bu gün oxuyan, öyrənən, milli-mənəvi dəyərlərə sahiblənən uşaqlar sabah Vətənimizi qoruyacaq, inkişaf etdirəcək, daha güclü Azərbaycan quracaqlar.

Azərbaycan dövlətinin uşaq siyasəti də bu prinsiplərə əsaslanır. Ulu Öndər Heydər Əliyevin "Uşaqlar bizim gələcəyimizdir" kəlamı bu gün də dövlət siyasətinin prioritet istiqamətlərindən birini təşkil edir. Mehriban Əliyevanın rəhbərliyi ilə Heydər Əliyev Fondu da öz fəaliyyətində uşaqlara qayğını hər zaman diqqət mərkəzində saxlayır.

Sosial məsələlərin həllinə olan həssas yanaşma, milli-mənəvi dəyərlərə sadiqlik, xeyirxahlıq və mərhəmət Prezident İlham Əliyevin ən yaxın silahdaşı olan Mehriban xanımın həyat fəlsəfəsini tərənnüm edir. Azərbaycan humanizminin simvolu adlandırılan Birinci vitse-prezident hər zaman həssas təbəqədən olan insanlara, şəhid ailələrinə, qazilərə, valideyn himayəsindən məhrum olmuş və sağlamlıq problemləri yaşayan uşaqlara böyük sevgi ilə yanaşır, diqqət və qayğısını əsirgəmir. O, əlamətdar günlərdə, bayramlarda kimsəsiz uşaqlar üçün təşkil olunan mərasimlərdə, şənliklərdə iştirak edir, onlarla əylənir, hətta öz doğum gününü də uşaqlarla bərabər qeyd edir. Mehriban xanımın həyata keçirdiyi nəcib missiya onu bütün uşaqların dostuna, qayğıkeşinə, güvənc yerinə çevirib.

Deyirlər, uşaq qəlbi mehribanlığı, səmimiyyəti, sevgini hiss edər, anlaya bilir. Uşaqların Mehriban xanıma bağlılığının ən böyük səbəbi də elə budur. Onu ürəkdən sevir, yolunu gözləyir, hər görüşdə gül-çiçəklərlə qarşılayır, şeir, mahnı, rəqs təhəffüfləri verirlər. Dünyadakı ən ümdə vəzifənin uşaqlara qayğı olduğunu hər zaman dilə gətirən

Mehriban xanım bunu əməlləri ilə də ifadə edir: "Əziz uşaqlar, siz bilməlisiniz ki, Azərbaycan kimi ölkədə yaşamaq xoşbəxtlikdir. Azərbaycan sülhsevər, sabit ölkədir və biz hər zaman öz müstəqilliyimizi, sabitliyimizi və təhlükəsizliyimizi qoruyacağıq. Görülən bütün işlər, atılan addımlar sizin gələcək xoşbəxtliyiniz naminədir. Bizim əsas amalımız gələcəkdə sizi mənəvi və fiziki cəhətdən sağlam, güclü, savadlı, Azərbaycanın layiqli vətəndaşı kimi görməkdir".

Mehriban xanımın təşəbbüsü olan "Uşaq evləri və internat məktəblərinin inkişafı", "Yeniləşən Azərbaycana yeni məktəb", "Təhsilə dəstək", "Məktəbəqədər təhsil müəssisələrinin inkişafı" və digər proqramlar təhsilin inkişafında mühüm rol oynayır. 2005-ci ildən icrasına başlanılan "Yeniləşən Azərbaycana yeni məktəb" proqramı çərçivəsində 100 mindən çox şagirdin təhsil aldığı 500-dən çox məktəb binası inşa olunub və yenidən qurulub. "Uşaq evləri və internat məktəblərinin inkişafı" proqramı çərçivəsində isə 40-dan çox uşaq müəssisəsi əsaslı təmir edilib.

Uşaqlarla bağlı həyata keçirilən layihələrin təşəbbüskarı və dəstəkcisi olan Mehriban xanım Əliyeva sağlamlıqları ilə sınağa çəkilən, xüsusi qayğıya ehtiyacı olan uşaqların da himayədarıdır. Heydər Əliyev Fondunun reallaşdırdığı "Diabetli uşaqlara ən yüksək qayğı", "Talassemiyaşız həyat naminə", "Tibb müəssisələrinin yenidən qurulması və inşası" kimi bənzərsiz layihələr, bir çox xeyriyyə aksiyaları böyük rəğbətlə qarşılır, öz müs-

bət nəticələrini verir. Fondun təşəbbüsü ilə Bakıda müasir Talassemiya Mərkəzi tikilib, Daun Sindromlu Şəxslərin Reabilitasiya Mərkəzi, xüsusi qayğıya ehtiyacı olan uşaqlar üçün Reabilitasiya Mərkəzi, Mərkəzi Neftçilər Xəstəxanasında Cərrahiyyə və Orqan Transplantologiya Mərkəzi, Psixonevroloji Uşaq Mərkəzi, eləcə də digər səhiyyə ocaqları inşa olunub və ya əsaslı şəkildə yenidən qurularaq istifadəyə verilib. Mehriban xanım mütəmadi olaraq bu mərkəzləri ziyarət edir, uşaqlarla görüşür, sağlamlıqları ilə maraqlanır, sağlamlıqlarının bərpası üçün dəstək olur. Birinci xanımın hər görüşü yalnız uşaqlar deyil, həm də valideynlər üçün toy-bayrama çevrilir. Xoş sözlər, dəstək, varlığını hiss etdirmək həyatın çətin üzü ilə sınıyan insanlara yollarına davam etmək üçün motivasiya, təkan verir.

Mehriban Əliyevanın xoşməramlı fəaliyyəti həm Azərbaycanda, həm də beynəlxalq miqyasda yüksək qiymətləndirilir. Ölkəmizin ən ali dövlət mükafatı olan "Heydər Əliyev" ordeni, eləcə də "Qızıl ürək" beynəlxalq mükafatı, Avropa Olimpiya Komitələrinin Ali ordeni, Fransanın "Şərəf Legionu" ordeni, İtaliyanın "Xidmətlərə görə" Böyük Xaç Kavaləri ordeni, Polşanın "Böyük Komandor Xaçı" ordeni, Rusiyanın "Dostluq" ordeni, UNESCO-nun "Qızıl Motsart" medalı... Bu, Birinci vitse-prezidentin layiq görüldüyü mükafatların heç də tam siyahısı deyil. Mehriban Əliyeva hesab edir ki, ən böyük mükafatı xalqın ona olan sevgisi, inamı və etimadıdır. Onun dediyi kimi, "İllər ötdükcə, qarşımıza yeni ideya və planlar çıxdıqca, məqsədlərimiz xaraktercə dəyişir, amma əsas amalımız - Azərbaycan xalqına xidmət etmək əməli dəyişməz olaraq qalır və qalacaqdır".

*Ülkər XASPOLADOVA,
"Azərbaycan"*